

ಸಾಧ್ಯಾ ಕಾಳಾಚೊ ಸವೊ ಆಯ್ತಾರ್
15, ಫೆಬ್ರೆರ್ 2026

ಮೊಗಾಚ್ಯಾಂನೊ, ಹ್ಯಾ ಭೊವ್ ಪವಿತ್ರ ತೆಂಪ್ಲಾಂತ್ ಏಕ್ ಕುಟಮ್ ಜಾವ್ನ್ ದೆವಾಚೆಂ ಉತರ್ ಆಯ್ಕುಂಕ್ ಆನಿ ನಿಯಾಳುಂಕ್ ಆಮಿ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚ್ಯಾ ಉಪದೇಸಾಂಚೆರ್ ಥಿರ್ ರಾವುನ್ ಜಿಯೆಂವ್ಕ್ ಆಮ್ಕಾಂ ಉಲೊ ದಿತಾ. ದೆವಾನ್ ಆಮ್ಕಾಂ ಬರೆಂ ಆನಿ ವಾಯ್ಟ್ ಕಶೆಂ ವಿಂಚುಂಕ್ ಜಾಯ್ ಮ್ಹಣ್ ಶಿಕಯ್ಲಾಂ. ತರ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ಆಮಿ ದೆವಾಚೆ ಉಪದೇಸ್ ಭಕ್ತಿನ್ ಆನಿ ಥಿರಾಸಾಣೆನ್ ಪಾಳುಂಕ್ ದೆವಾಚೆ ಕುರ್ಪಾ ಮಾಗುನ್ ಘೆವ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಂಪ್ಲೆಂ ವಾಚಪ್ : ಸಿರಾಖ್ 15:16-20

ಅಂತರ್‌ಗೀತ್ : ಕೀರ್ತನ್ 118

ದುಸ್ರೆಂ ವಾಚಪ್ : 1 ಕೊರಿಂಥ್ 2:6-10

ಸುವಾರ್ತಾ : ಮಾತೆವ್ 5:17-37

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಚ್ಯಾಂನೊ, ದೇವ್ ಆಮ್ಚೊ ಸರ್ಗಿಂಚೊ ಬಾಪ್ ಆಮ್ಚಿಂ ಮಾಗ್ಣಿಂ ಆಯ್ಕತಾ. ಆಮ್ಕಾಂ ತಾಚಿ ಸಾರ್ಕಿ ಜಾಣ್ವಾಯ್ ದಿವ್ನ್ ತಾಚ್ಯಾ ಪಾವ್ಲಾಂನಿ ಚಮ್ಕುಂಕ್ ಆಮ್ಕಾ ಆಧಾರ್ ದಿತಾ. ತ್ಯಾ ಬಾಪಾ ಸಮೊರ್ ಆಮ್ಚಿಂ ಪ್ರಾರ್ಥನಾಂ ಆಮಿ ಉಚಾರ್ಯಾಂ.

1. ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಮುಖೆಲ್ಯಾಂನಿ ಕ್ರಿಸ್ತಾಚಿ ಜಾಣ್ವಾಯ್ ಆಪ್ಣಾವ್ನ್ ತಾಂಕಾಂ ಮೆಳ್‌ಲ್ಲೆಂ ಮಿಸಾಂವ್ ಧಯ್ರಾನ್ ಪರ್ಗಟ್ ಕರುಂಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಕೆಲ್ಯಾಂನಿ ಖರೈ ಜಾಣ್ವಾಯೆನ್ ರಾಷ್ಟ್ರಾಚ್ಯಾ ಬರೆಪಣಾ ಖಾತಿರ್ ವಿವಿಧ್ ಯೋಜನಾಂ ದ್ವಾರಿಂ ಪ್ರಗತಿ ಹಾಡುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
3. ಆಮ್ಚ್ಯಾ ಕುಟ್ಮಾಂತ್ಲ್ಯಾ ವ್ಹಡಿಲಾಂನಿ ಭುರ್ಗ್ಯಾಂಕ್ ಕ್ರಿಸ್ತಾಚಿ ಖರಿ ಜಾಣ್ವಾಯ್ ದಿವ್ನ್ ತಾಚ್ಯೆ ವಾಟೆನ್ ಚಮ್ಕುನ್ ದೇವ್‌ಭಿರಾಂತಿಚಿಂ ಕುಟ್ಮಾಂ ಬಾಂದುನ್ ಹಾಡುಂಕ್ ಜಾಯ್ ಆಸ್‌ಲ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.
4. ತುವೆಂ ದಿಲ್ಲೆ ಹೈ ಪ್ರಕೃತೆ ಖಾತಿರ್ ಅರ್ಗಾಂ ದಿತಾಸ್ತಾನಾ, ತಾಚೊ ಖರೊ ಉಪಯೋಗ್ ಕರ್ನ್ ವಿಭಾಡಿನಾಸ್ತಾನಾ ಮುಕ್ಲ್ಯಾ ಜನಾಂಗಾಕ್ ಹಸ್ತಾಂತರ್ ಕರುಂಕ್ ಆಮ್ಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
5. ಸಮೆಸ್ತ್ ಪಿಡೆಸ್ತಾಂಕ್ ಬರಿ ಭಲಾಯ್ಕಿ ದಿ. ತಾಂಚಿ ಸೆವಾ ಕರ್ತಲ್ಯಾ ಸಮೆಸ್ತಾಂಕ್ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.
6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮ್ಕಾಂ ಸಮೆಸ್ತಾಂಕ್ ಕ್ರಿಸ್ತಾಚೆ ಜಾಣ್ವಾಯೆನ್ ಭರ್. ಆನಿ ಅಶೆಂ ಆಮ್ಚೆ ಜಿಣಿಯೆ ದ್ವಾರಿಂ ಹೆರಾಂಕ್ ಕ್ರಿಸ್ತಾಚಿ ಜಾಣ್ವಾಯ್ ದಿಂವ್ಕ್ ತುಜೆ ಸಕ್ತೆನ್ ಭರ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ಆಮಿ ತುಜ್ಯಾ ಭುರ್ಗ್ಯಾಂನಿ ತುಜೆ ಮುಕಾರ್ ದವರ್‌ಲ್ಲಿಂ ಸರ್ವ್ ಮಾಗ್ಣಿಂ ದಯೆನ್ ಆಯ್ಕುನ್ ಘೆ. ಆಮಿ ಆಮ್ಚ್ಯಾ ಆಪೊವ್ಣ್ಯಾಚೊ ಅರ್ಥ್ ಸಮ್ಜುನ್ ತುಕಾ ಸೊಬ್ತಾ ತಸಲಿ ಜಿಣಿ ಜಿಯೆಂವ್ಕ್ ಆಧಾರ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್. ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ.

ಸಾಧ್ಯಾ ಕಾಳಾಚೊ ಸವೋ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಖೊಟೆಪಣಾಚಿ ವಾಟ್ ಧರುಂಕ್ ಕೊಣಾಕ್‌ಚ್ ತಾಣೆಂ ಫರ್ಮಾವ್ಕ್ ನಾ

ಸಿರಾಖಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಿರಾ. 15:16-20

ತುಜೆ ಮುಕಾರ್ ತಾಣೆಂ ಉಚೊ ಆನಿ ಉದಕ್ ದವರ್ಲ್ಯಾಂತ್,
 ಖಿಂಯ್ಚೆಂ ತುಂ ವಿಂಚ್ತಾಯ್, ತಾಕಾ ಹಾತ್ ಘಾಲ್.
 ಮನ್ಶಾ ಮುಕಾರ್ ಜಿವಿತ್ ಆನಿ ಮರಣ್ ಆಸಾತ್,
 ಖಿಂಯ್ಚೆಂ ತೊ ವಿಂಚ್ತಾ, ತೆಂ ತಾಕಾ ಮೆಳ್ತಲೆಂ.
 ಸರ್ವೆಸ್ಪರಾಚಿ ಜಾಣ್ವಾಯ್ ಭೋವ್ ವ್ಹಡ್,
 ತೊ ಪದ್ವೆನ್ ಬಳ್ವಂತ್ ಆನಿ ಸಗ್ಳೆಂ ಪಳೆತಾ.
 ತಾಚಿ ಭಿರಾಂತ್ ಧರ್ತಲ್ಯಾಂಚೆರ್ ತಾಚೆ ದೊಳೆ ಆಸಾತ್,
 ಆನಿ ಮನ್ಶಾಚಿ ಹರೇಕ್ ಕರ್ಣಿ ತೊ ಜಾಣಾ.
 ಖೊಟೊ ಜಾಂವ್ಕ್ ತೊ ಕೊಣಾಕ್‌ಚ್ ಫರ್ಮಾಯ್ತಾ,
 ಪಾತಕ್ ಕರುಂಕ್ ತೊ ಕೊಣಾಕ್‌ಚ್ ಪರ್ವಣ್ಣಿ ದಿನಾ.

— ದೆವಾಚೆಂ ಉತರ್ ಹೆಂ.

ಕೀ. 118:1-2, 4-5, 17-18, 33-34

ಅಂತರ್ ಗೀತ್

ಶ್ಲೋಕ್: ಸರ್ವೆಸ್ಪರಾಚೆ ಉಪದೆಸ್ ಪಾಳ್ತಾತ್ ತಿಂ ಭಾಗಿ!

ಕೀ. 118:1b

1. ಖಿತಾವಿಣ್ ಜಿಣಿಯೆನ್ ಸರ್ವೆಸ್ಪರಾಚೆಂ ಧರ್ಮಶಾಸ್ತ್ರ್ ಪಾಳ್ತಾತ್ ತಿಂ ಭಾಗಿ,
 ತಾಚೆಂ ನಿಯಮಾಂ ವಿಶ್ವಾಸಾನ್ ಪಾಳುನ್ ಸಗ್ಳ್ಯಾ ಕಾಳ್ಜಾನ್ ತಾಕಾ ಸೊಧ್ತಾತ್
 ತಿಂ ಭಾಗಿ!
2. ತುಜೆ ಕಾಯ್ಡೆ ಆಮಿ ಚತ್ರಾಯೆನ್ ಪಾಳುಂಕ್ ಜಾಯ್ ಮ್ಹಣ್
 ತುವೆಂ ತೆ ಪರ್ಗಟ್ ಕೆಲ್ಯಾಯ್,
 ತುಜ್ಯೆ ಮಿಶೆಕ್ ಪಾಳೊ ದಿಂವ್ಕ್ ಮ್ಹಜೆ ಪಾಂಯ್,
 ಮ್ಹಜಿ ಚಾಲ್, ಸದಾಂಚ್ ಧಿರ್ ಆಸುಂ.

3. ತುಜ್ಯಾ ಚಾಕ್ರಾಕ್ ದಯಾ ದಾಖಯ್,
ತೆದ್ವಾಂ ಜಿವಂತ್ ಆಸುನ್ ತುಜೆಂ ಉತರ್ ಹಾಂವ್ ಪಾಳ್ತಲೊಂ.
ಮ್ಹಜೆ ದೊಳೆ ಉಘಡ್;
ತೆದ್ವಾಂ ತುಜ್ಯಾ ಧರ್ಮಶಾಸ್ತ್ರಾಚಿಂ ಅದ್ಭುತಾಂ ಹಾಂವ್ ನಿಹಾಳ್ತಲೊಂ.
4. ತುಜ್ಯಾ ನಿಯಮಾಂಚಿ ವಾಟ್ ಮ್ಹಾಕಾ ದಾಖಯ್, ಸರ್ವೆಸ್ಪರಾ,
ಆಖೀರ್ ಪರ್ಯಾನ್ ಹಾಂವ್ ತ್ಯೆ ವಾಟೆನ್ ಚಲ್ತಲೊಂ.
ತುಜೆ ಕಾಯ್ ಪಾಳುಂಕ್ ಮ್ಹಾಕಾ ಶಿಕಯ್,
ಖರ್ಯಾ ಕಾಳ್ಜಾನ್ ಹಾಂವ್ ತೆ ಪಾಳ್ತಲೊಂ.

ದುಸ್ರೆಂ ವಾಚಪ್

ಸಂಸಾರಾಚ್ಯಾ ಆರಂಭಾ ಆದಿಂಚ್ ಜಾಣ್ವಾಯ್ ದೆವಾನ್ ಆಮ್ಚೆ ಮಹಿಮೆ ಖಾತಿರ್ ಯೆವ್ಜಿಲಿ

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 2:6-10

ಭಾವಾಂ-ಭಯ್ಣಿಂನೋ,

ತರಿಪುಣ್ ಸಂಪೂರ್ಣ್‌ಕಾಯೆಕ್ ಪಾವ್ಲಲ್ಯಾಂ ಮಧೆಂ ಆಮಿ ಜಾಣ್ವಾಯೆಚಿಂ ಉತ್ರಾಂ ಉಲಯ್ತಾಂವ್; ಪುಣ್ ಹಿ ಜಾಣ್ವಾಯ್ ಸರೊನ್ ವೆಚ್ಯಾ ಹ್ಯಾ ಕಾಳಾಚಿ ನ್ಹಯ್, ವಾ ಪಾಡಾವ್ ಜಾವ್ನ್ ವೆಚ್ಯಾ ಹ್ಯಾ ಕಾಳಾಚ್ಯಾ ಅಧಿಕಾರ್ಯಾಂಚಿಯೊ ನ್ಹಯ್. ಆಮಿ ಉಲಯ್ತಾಂವ್ ತಿ ದೆವಾಚಿ ಜಾಣ್ವಾಯ್ ಎದೊಳ್ ಪರ್ಯಾನ್ ಲಿಪೊನ್ ಆಸ್ಲಲೊ ತಾಚೊ ಗುಟ್, ಸಂಸಾರಾಚ್ಯಾ ಆರಂಭಾ ಆದಿಂ ದೆವಾನ್ ಆಮ್ಚೆ ಮಹಿಮೆ ಖಾತಿರ್ ಯೆವ್ಜಿಲ್ಲೊ ತಸಲೊ. ಸಂಸಾರಾಚ್ಯಾ ಅಧಿಕಾರ್ಯಾಂ ಮಧ್ಲ್ಯಾ ಕೊಣಾಕ್‌ಚ್ ತೊ ಕಳಿತ್ ನಾತ್‌ಲ್ಲೊ; ತಾಂಕಾಂ ತೊ ಕಳಿತ್ ಆಸ್‌ಲ್ಲೊ ಜಾಲ್ಯಾರ್, ಮಹಿಮೆಚ್ಯಾ ದೆವಾಕ್ ತೆ ಕೆದಿಂಚ್ ಖುರ್ಸಾರ್ ಮಾರ್ತೆನಾತ್. ಪವಿತ್ರ್ ಪುಸ್ತಕಿಂಚ್ ಅಶೆಂ ಬರೊವ್ನ್ ಆಸಾ:

“ದೊಳ್ಯಾಂನಿ ದೆಖುಂಕ್ ನಾ,
ಕಾನಾಂನಿ ಆಯ್ಕುಂಕ್ ನಾ,
ಮನ್ಶಾಂಚ್ಯಾ ಕಾಳ್ಜಾಂತ್ ರಿಗುಂಕ್ ನಾ,
ಕಿತೆಂ ಸಕ್ಕಡ್ ದೆವಾನ್ ತಯಾರ್ ಕರ್ನ್ ದವರ್ಲಾಂ ಮ್ಹಣ್
ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್.”

ಪುಣ್ ಆಪ್ಲ್ಯಾ ಪವಿತ್ರ ಅತ್ಮಾ ಉದೆಶಿಂ ದೆವಾನ್ ಆಮ್ಕಾಂ ಹೊ ಸಂಗಿ ಉಗ್ತಾಪೊ ಕೆಲ್ಯಾತ್. ಕಿತ್ಯಾಕ್ ಪವಿತ್ರ ಅತ್ಮಾ ಸರ್ವ್ ವಸ್ತುಂಚಿ, ದೆವಾಚ್ಯಾ ಗುಂಡ್ ಸಂಗಿಂಚಿ ಲೆಗುನ್ ಸೊಧ್ನ್ ಕರ್ತಾ.

— ದೆವಾಚೆಂ ಉತರ್ ಹೆಂ.

ಪಾದ್ರಾಂ

ಮಾತೆ. 11:25

ಸರ್ವೆಸ್ಪರಾಕ್ ಜೈ, ಜೈ!

ಸದೆಂವ್ ತುಂ, ಬಾಪಾ, ಸರ್ಗಾ-ಸಂಸಾರಾಚ್ಯಾ ಧನಿಯಾ,

ಕಿತ್ಯಾಕ್ ಸರ್ಗಿಂಚ್ಯಾ ರಾಜ್ಯಾಚೆ ಘುಟ್ ಲ್ಹಾನಾಂಕ್ ತುವೆಂ ಉಘಡ್ಲ್ಯಾಯ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಮ್ಮಾ ಪುರ್ವಜಾಂಕ್ ಸಾಂಗ್ಲೆಂ ತುಮಿ ಆಯ್ಕಲಾಂ; ಪುಣ್ ಹಾಂವ್ ತುಮ್ಮಾಂ ಸಾಂಗ್ತಾಂ:

✠

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 5:17-37

“ನಿಯಮ್‌ಶಾಸ್ತ್ರ್ ವಾ ಪ್ರವಾದ್ಯಾಂಚೆಂ ಉತರ್ ರದ್ಲ್ ಕರುಂಕ್ ಹಾಂವ್ ಆಯ್ಲಾಂ ಮ್ಹಣ್ ತುಮಿ ಚಿಂತಿನಾಕಾತ್; ರದ್ಲ್ ಕರುಂಕ್ ನ್ಹಯ್, ಬಗರ್ ತೆಂ ಸಂಪೂರ್ಣ್ ಕರುಂಕ್ ಮ್ಹಣ್ ಹಾಂವ್ ಆಯ್ಲಾಂ. ಸತ್‌ಚ್ ಹಾಂವ್ ತುಮ್ಮಾಂ ಸಾಂಗ್ತಾಂ: ಆಕಾಸ್ ಆನಿ ಭುಮಿ ಸರ ಪರ್ಯಾನ್ ಘಡ್ಲೆಂ ಆಸಾ ತೆಂ ಘಡ್ಲ್ಯಾ ಶಿವಾಯ್ ನಿಯಮ್‌ಶಾಸ್ತ್ರಾಂತ್ಲೆಂ ಎಕ್‌ಚ್ ಏಕ್ ಅಕ್ಷರ್ ವಾ ತಿಬೊ ಪುಸುನ್ ವೆಚೊನಾ. ದೆಕುನ್ ಜೊ ಕೊಣ್ ಹ್ಯಾ ನಿಯಮ್‌ಶಾಸ್ತ್ರಾಂತ್ಲೆಂ ಎಕ್ ಅತೀ ಲ್ಹಾನ್ ನಿಯಮ್ ಮೊಡ್ತಾ ವಾ ತಶೆಂ ಮೊಡುಂಕ್ ಹೆರಾಂಕ್ ಶಿಕಯ್ತಾ, ತಸಲ್ಯಾಕ್ ಸರ್ಗಿಂಚ್ಯಾ ರಾಜ್ಯಾಂತ್ ನಿಮಾಣೊ ಮ್ಹಣ್ ಲೆಖ್ತಲೆ. ಪುಣ್ ಜೊ ಕೊಣ್ ನಿಯಮಾಂ ಪಾಳ್ತಾ ಆನಿ ಹೆರಾಂಕ್‌ಯೊ ಪಾಳುಂಕ್ ಶಿಕಯ್ತಾ ತಾಕಾ ಸರ್ಗಿಂಚ್ಯಾ ರಾಜ್ಯಾಂತ್ ವರ್ತೊ ಮ್ಹಣ್ ಲೆಖ್ತಲೆ. ದೆಕುನ್ ಹಾಂವ್ ತುಮ್ಮಾಂ ಸಾಂಗ್ತಾಂ: “ಶಾಸ್ತ್ರಾಂ ಆನಿ ಫಾರಿಜೆವಾಂಚೆ ಧರ್ಮ್‌ದಿಷ್ಟಿ ಪ್ರಾಸ್ ತುಮ್ಮಿ ಧರ್ಮ್‌ದೀಷ್ಟ್ ಚಡ್ ಬರಿ ಜಾಲ್ಲೇ ಖರಿತ್ ತುಮಿ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ತಿನಾತ್.

“ಆಮ್ಚ್ಯಾ ಪುರ್ವಜಾಂಕ್ ಸಾಂಗ್ಲೆಂ ತುಮಿ ಆಯ್ಕಲಾಂ: ‘ಜಿವೆಶಿಂ ಮಾರಿನಾಕಾ; ಜೊ ಕೊಣ್ ಜಿವೆಶಿಂ ಮಾರ್ತಾ ತಾಕಾ ನಿತಿಸಭೆಚೆ ಝಡ್ತೆಕ್ ಉಬೊ ಕರಿಜಯ್.’ ಪುಣ್ ಹಾಂವ್ ತುಮ್ಮಾಂ ಸಾಂಗ್ತಾಂ: ಜೊ ಕೊಣ್ ಆಪ್ಲ್ಯಾ ಭಾವಾಚೆರ್ ರಾಗಾರ್ ರಾವ್ತಾ, ತಾಕಾ ನಿತಿಸಭೆ

ಮುಖಾರ್ ಹಾಡಿಜಯ್; ಆನಿ ಜೊ ಕೊಣ್ ಆಪ್ಲ್ಯಾ ಭಾವಾಕ್ 'ಅರೇ ಪೆದ್ನಾ' ಮ್ಹಣ್ತಾ, ತಾಕಾ ಸಾನ್ವೆದ್ರಿನ್ ಸಭೇ ಮುಖಾರ್ ಹಾಡಿಜಯ್. ಆನಿ ಜೊ ಕೊಣ್ ತಾಕಾ 'ಅರೇ ಪಿಶಾ' ಮ್ಹಣ್ತಾ, ತಾಣೆಂ ಯೆಮ್ಕೊಂಡಾಚ್ಯಾ ಉಚ್ಯಾಂತ್ ಲಾಸಜಯ್.

“ದೆಕುನ್ ತುಂ ವೇದಿ ಮುಖಾರ್ ತುಜಿ ಕಾಣಿಕ್ ಭೆಟೊಂವ್ಕ್ ವೆತಾನಾ, ಜರ್ ತುಚ್ಯಾ ಭಾವಾಕ್ ತುಜೇ ವಿರೋಧ್ ಕಾಂಯ್ ಆಸಾ ಮ್ಹಣ್ ತುಕಾ ಉಗ್ಡಾಸ್ ಯೆತ್, ತರ್ ತಿ ತುಜಿ ಕಾಣಿಕ್ ಥಂಯ್ಚ್ ವೇದಿ ಮುಖಾರ್ ಸೊಡ್. ಪಯ್ಲೆಂ ವಚ್ ಆನಿ ತುಚ್ಯಾ ಭಾವಾಕಡೆ ರಾಜಿ ಜಾ; ಉಪ್ರಾಂತ್, ಪಾಟಿಂ ಯೇವ್ನ್ ತುಜಿ ಕಾಣಿಕ್ ಭೆಟಯ್.

“ತುಂ ಆನಿ ತುಜೊ ವಾದಿ ಕೊಡ್ತಿಚೇ ವಾಟೇರ್ ಆಸ್ತಾನಾಚ್ ತಾಚೇಲಾಗಿಂ ರಾಜಿ ಜಾ, ನಾ ಜಾಲ್ಯಾರ್ ವಾದಿ ತುಕಾ ನಿತಿಕರ್ತಾ ಆಧೀನ್ ಕರಿತ್, ಆನಿ ನಿತಿಕರ್ತ ತುಕಾ ಪಾರ್ಯಾಂಚ್ಯಾ ಹಾತಾಂತ್ ದೀತ್ ಆನಿ ತುಕಾ ಬಂದೆಂತ್ ಘಾಲ್ತಿತ್. ಸತ್‌ಚ್ ಹಾಂವ್ ತುಕಾ ಸಾಂಗ್ತಾಂ: ಪೈಶಾಕ್ ಪೈಸೊ ಫಾರಿಕ್ ಕರಿಸರ್ ಥಂಯ್ಚೊ ತುಂ ಭಾಯ್ರ್ ಸರ್ಚೊನಾಯ್.

“‘ಪ್ರದ್ವಾರ್ ಕರಿನಾಕಾ’ ಮ್ಹಣ್ ಪುರ್ವಜಾಂಕ್ ಸಾಂಗ್ಲೆಂ ತುಮಿ ಆಯ್ಕಲಾಂ. ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಜೊ ಕೊಣ್ ಖೊಟೇ ಆಶೆನ್ ಏಕ್ ಸ್ತ್ರಿಯೆಚೆರ್ ದೀಷ್ಟ್ ಲಾಯ್ತಾ, ತಾಣೆಂ ಆಪ್ಲ್ಯಾ ಕಾಳ್ಜಾಂತ್ ತಿಚೇಕಡೆ ಪ್ರದ್ವಾರ್ ಕರ್ಚೊ ಜಾಲಾ.

“ತುಜೊ ಉಚ್ಯೊ ದೊಳೊ ತುಕಾ ಪಾತ್ಕಾಕ್ ವೊಡ್ತಾ ಜಾಲ್ಯಾರ್ ತೊ ಕೊಂಕುನ್ ಕಾಡ್ ಆನಿ ಪಯ್ಸ್ ಉಡಯ್; ತುಜಿ ಸಗ್ಳಿ ಕೂಡ್ ಯೆಮ್ಕೊಂಡಾಂತ್ ಘಾಲ್ನ್ ಕಾಣ್ಲೆಂವ್ಚೆ ಪ್ರಾಸ್ ತುಜೊ ಏಕ್ ವಿಸ್ವೊ ತುವೆಂ ಹೊಗ್ಡಾವ್ನ್ ಕಾಣ್ಲೆಲ್ಲೊ ಅಧಿಕ್ ಬರೆಂ. ತುಜೊ ಉಚ್ಯೊ ಹಾತ್ ತುಕಾ ಪಾತ್ಕಾಕ್ ವೊಡ್ತಾ ಜಾಲ್ಯಾರ್ ತೊ ಕಾತರ್ನ್ ಕಾಡ್ ಆನಿ ಪಯ್ಸ್ ಉಡಯ್. ತುಜಿ ಸಗ್ಳಿ ಕೂಡ್ ಯೆಮ್ಕೊಂಡಾಕ್ ವೆಚೇ ಪ್ರಾಸ್ ತುಜೇ ಕುಡಿಚೊ ಏಕ್ ವಿಸ್ವೊ ತುವೆಂ ಹೊಗ್ಡಾವ್ನ್ ಕಾಣ್ಲೆಲ್ಲೊ ಅಧಿಕ್ ಬರೆಂ.

“ಹ್ಯಾ ಶಿವಾಯ್ ಅಶೆಯೊ ಸಾಂಗ್ಲೆಂ ಆಸಾ: ‘ಕೊಣ್ ತರ್ಯೊ ಆಪ್ಲೆ ಬಾಯ್ಲೆಕ್ ಸೊಡ್ತಾ, ತಾಣೆಂ ತಿಕಾ ವೆಗ್ಳಾಚಾರ್‌ಪತ್ರ್ ಬರೊವ್ನ್ ದೀಜಯ್. ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ವ್ಯಭಿಚಾರಾ ಶಿವಾಯ್ ದುಸ್ರ್ಯಾ ಖಿಯಾಂಯೊ ಕಾರಣಾನ್ ಆಪ್ಲೆ ಬಾಯ್ಲೆಕ್ ಸೊಡ್ತಾ ತೊ ಹರೈಕ್ಲೊ ತಿ ಪ್ರದ್ವಾರಿಣ್ ಜಾಂವ್ಕ್ ಕಾರಣ್ ಜಾತಾ; ಆನಿ ಜೊ ಕೊಣ್ ಅಶೆಂ ಸೊಡ್ಲಲೆ ಲಾಗಿಂ ಲಗ್ನ್ ಜಾತಾ, ತೊಯೊ ಪ್ರದ್ವಾರ್ ಆಧಾರ್ತಾ.

“ಪುರ್ವಜಾಂಕ್ ಸಾಂಗ್ಲೆಂ ತುಮಿ ಆಯ್ಕಲಾಂ: ‘ಸಪುತ್ ಘಾಲ್ನ್ ದಿಲ್ಲೆಂ ಉತರ್ ಮೊಡಿನಾಕಾ;’ ಆನಿ ‘ಸರ್ವೆಸ್ಪರಾ ಮುಖಾರ್ ಆಣ್ ಘಾಲ್ನ್ ಭಾಸಾಯ್ಲೆಂ ಫಾರಿಕ್ ಕರ್’. ಪುಣ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಸಪುತ್ ಘಾಲ್ಚೊ ನ್ಹಯ್ - ಆಕಾಸಾಚ್ಯಾ ನಾಂವಾನ್

ಸಪುತ್ ಘಾಲಿನಾಕಾತ್; ಕಿತ್ಯಾಕ್ ದೆವಾಚೆಂ ಶಿಯಾಸಣ್ ತೆಂ. ಭುಮಿಚ್ಯಾನ್ ಸಪುತ್ ಘಾಲಿನಾಕಾತ್; ಕಿತ್ಯಾಕ್ ದೆವಾಚ್ಯಾ ಪಾಂಯಾಂಚಿ ಮಣಯ್ ತಿ; ಜೆರುಜಲೆಮಾಚ್ಯಾ ನಾಂವಾನ್ ಸಪುತ್ ಘಾಲಿನಾಕಾತ್; ಕಿತ್ಯಾಕ್ ವ್ಹಡ್ ರಾಯಾಚೆಂ ಶಹರ್ ತೆಂ. ಆನಿ ತುಜ್ಯಾ ಮಾತ್ಯಾಚ್ಯಾ ನಾಂವಾನ್ಯೊ ಸಪುತ್ ಘಾಲಿನಾಕಾ; ಕಿತ್ಯಾಕ್ ಎಕ್‌ಚ್ ಏಕ್ ಕೇಸ್ ಧವೊ ವಾ ಕಾಳೊ ಕರುಂಕ್ ತುಂ ಸಕನಾಯ್. ತುಮ್ಚೆಂ ಉಲೊವ್ಣೆಂ ಜಾಯ್ಜಯ್ 'ವ್ಹಯ್' ವಾ 'ನ್ಹಯ್'; ಹಾಚೇ ಪ್ರಾಸ್ ಚಡಿತ್ ಕಿತೆಂಯೊ ಆಸ್ಲಾರ್ ತೆಂ ದೆಂವ್ಚಾರಾ ಧಾವ್ನ್ ಯೆತಾ.

— ದೆವಾಚೆಂ ಉತರ್ ಹೆಂ.